

RAZILAŞDIRILMIŞDIR:

Azərbaycan Respublikası

Maliyyə Nazirliyinin

Dövlət Sığorta Nəzarəti

Şöbəsinin müdiri

_____ **N.C.Xəlilov**

“ ___ ” _____ **2009-cu il**

TƏSDİQ EDİRƏM:

“AtaSığorta”

Açıq Səhmdar Cəmiyyətinin

İdarə Heyətinin sədri

_____ **F.F.Əsədov**

“ ___ ” _____ **2009-cu il**

YÜKLƏRİN SİĞORTASI QAYDALARI

FƏSİL 1. ÜMUMİ MÜDDƏALAR

Maddə 1. Sığortaçı

Bu şərtlərə əsasən sığortaçı dedikdə, "AtaSığorta" Açıq Səhmdar Cəmiyyəti başa düşülür.

Maddə 2. Sığortalı

- 2.1. Hər hansı hüquqi şəxs və fəaliyyət qabiliyyətli fiziki şəxs sığortalı qismində çıxış edə bilər.
- 2.2. Sığortalının fəaliyyətinə onun işçilərinin, vəzifəli şəxslərinin, digər nümayəndələrinin, qanuna, müqaviləyə, vəzifə təlimatlarına, etibarnaməyə və ya mövcud adətlərə müvafiq olaraq sığortalının çıxış etmək üçün səlahiyyətləndirilmiş şəxslərin hərəkətləri aid edilir.

Maddə 3. Faydalanan

- 3.1. Sığorta müqaviləsi sığorta obyektinin qorunmasında maraqlı olan başqa şəxsin (faydalanan) xeyrinə də bağlanıla bilər.
- 3.2. Sığorta müqaviləsinin başqa şəxsin (faydalanan) xeyrinə bağlanması sığortalını müqavilə (şəhadətnamə) üzrə öhdəliklərindən azad etmir.
- 3.3. Bu şərtlərlə və sığorta müqaviləsi (şəhadətnaməsi) ilə sığortalıya aid olan bütün müddəalar sığorta təminatından istifadə etmək niyyətində olan faydalanan da eyni ölçüdə aid edilir.

Maddə 4. Sığortanın obyekti

Bu şərtlərə əsasən sığortanın obyekti dedikdə nəqliyyatın hər hansı növü ilə daşınan yüklər başa düşülür.

FƏSİL 2. SIĞORTA TƏMİNATI

Maddə 5. Sığorta hadisələri

- 5.1. Sığorta hadisələri sığorta müqaviləsi (şəhadətnaməsi) ilə müəyyən edilir.
- 5.2. Sığorta hər hansı hadisə nəticəsində yükün məhv olmasını və ya korlanmasını əhatə edə bilər.

Maddə 6. İstisnalar

Hətta sığorta riskinin bilavasitə nəticəsi kimi ortaya çıxsın belə, sığorta aşağıdakılar nəticəsində sığorta obyektinin məhv olmasına, korlanmasına və ya xərclərə təminat vermir :

- 6.1. Sığortalının, yük göndərən, yük alanın və ya onların nümayəndələrinin qəsdı;
- 6.2. Nüvə partlayışının təsiri, radiasiya və ya radiaktiv şüalanma;
- 6.3. Müharibə, təcavüz, hərbi əməliyyatlar, xarici dövlətlərin düşmənçilik hərəkətləri, elan edilib edilməməsindən asılı olmayaraq təcavüzkar hərbi əməliyyatlar, vətəndaş müharibəsi, hər cür xalq iğtişaşları, tətilər, qiyam, tədricən xalq üsyanlarına və ya hərbi qiyamlara çevrilən xalq iğtişaşları, hərbi qiyam, inqilab, hərbi və qəsbkar hərəkətlər;
- 6.4. Dövlət orqanlarının tapşırığı ilə əmlakın həbs olunması, müsadirə olunması, milliləşdirilməsi, rekvizisiyası, məhv edilməsi və ya korlanması;
- 6.5. Sığortalının cinayət törətməsi;
- 6.6. Yükün təbii xüsusiyyətləri (xarab olma, azalma, pas, kiflənmə, əksilmə, sınıma, öz-özünə alışma və s.);
- 6.7. Qablaşdırmanın lazımi səviyyədə edilməməsi;
- 6.8. Qablaşdırmanın zahirə bütövlüyünə baxmayaraq yükün əksik gəlməsi;
- 6.9. Yükün qurdlar, gəmiricilər və ya həşəratlar tərəfindən korlanması;
- 6.10. Sığorta hadisəsi nəticəsində ortaya çıxmasından asılı olmayaraq, yükün çatdırılmasının gecikdirilməsi;
- 6.11. Sirlə yoxolma.

FƏSİL 3. SIĞORTA MƏBLƏĞİ VƏ SIĞORTA MÜKAFATI

Maddə 7. Sığorta məbləği

- 7.1. Sığorta məbləği sığorta müqaviləsi (şəhadətnaməsi) üzrə sığortaçının sığortalının verməyi öhdəsinə götürdüyü ödənişin hədlərini müəyyən edir.

- 7.2. Sığorta şəhadətnaməsində başqa hal nəzərdə tutulmamışdırsa, sığorta məbləği hər bir sığorta hadisəsi üçün verilən sığorta təminatı ödənişinin maksimum miqdarını müəyyən edir.

Maddə 8. Sığorta mükafatı

- 8.1. Sığorta mükafatı sığorta şəhadətnaməsində göstərilən müddətdə və qaydada sığortalı tərəfindən sığorta üçün ödənilən haqqdır.
- 8.2. Sığorta mükafatının məbləği sığorta tariflərinə əsasən hesablanır.

Maddə 9. Sığorta mükafatının ödənilməsi

- 9.1. Sığorta mükafatının ödənilməsi gün onun sığortaçının bank hesabına və ya nəgd ödəmə zamanı kassasına daxil olduğu gün hesab olunur.
- 9.2. Sığorta mükafatı (və ya onun razılaşdırılmış ilk hissəsi) sığorta müqaviləsi (şəhadətnaməsi) imzalandığı gündən 30 gün ərzində sığortaçıya ödənilməlidir. Əgər sığorta mükafatı (və ya onun birinci hissəsi) müəyyən olunmuş vaxt ərzində sığortaçıya ödənilməzsə, sığorta müqaviləsi (şəhadətnaməsi) öz qüvvəsini itirir.

Maddə 10. Sığorta haqqının ödənilməsinin gecikdirilməsi

Müəyyən olunmuş müddətdə növbəti sığorta haqqı ödənilməzsə, ödənilən mükafata mütənasib olan müddət keçdikdən sonra sığorta şəhadətnaməsi (müqaviləsi) öz qüvvəsini itirir.

Maddə 11. Sığorta haqqının qaytarılması

Sığorta şəhadətnaməsinə vaxtından əvvəl xitam verildikdə sığorta haqqının qaytarılması mülki qanunvericiliyin tələblərinə uyğun həyata keçirilir.

FƏSİL 4. SİĞORTA MÜQAVİLƏSİ

Maddə 12. Sığorta müqaviləsinin bağlanması

- 12.1. Sığortalı və sığortaçı sığorta müqaviləsinin bağlanmasına dəlalət edən sığorta şəhadətnaməsini (polisini) imzalayırlar.
- 12.2. Əgər şəhadətnamədə başqa hal nəzərdə tutulmamışdırsa, sığorta müqaviləsi tam sığorta mükafatı və ya onun ilk hissəsi ödənilən andan qüvvəyə minir.
- 12.3. Sığorta mükafatını və ya onun ilk hissəsini aldıqdan sonra sığortaçı 1 gün ərzində, sığorta müqaviləsinin qüvvəyə minməsinə və sığortanın müddətini göstərən sığorta şəhadətnaməsini (polisini) sığortalı verir.

Maddə 13. Sığorta müqaviləsi bağlanan zaman sığortalı tərəfindən bildirilməli olan faktlar

- 13.1. Sığorta müqaviləsi bağlanarkən sığortalı riskin baş vermə ehtimalının müəyyən edilməsi və sığorta hadisəsi zamanı mümkün itkilərin həcmünün hesablanması üçün mühüm əhəmiyyət daşıyan və xəbərdar olduğu bütün halları sığortaçıya bildirməyə borcludur.
- 13.2. Hər bir halda mühüm hallar dedikdə, sığortaçı ilə standard təklifnamədə razılaşdırılan minimum fakt və şərtlər (lakin bunlarla məhdudlaşmayan) başa düşülməlidir.

Maddə 14. Sığorta şəhadətnaməsinin (polisin) şərtlər üzərində üstünlüyü

Sığorta müqaviləsi (şəhadətnaməsi) imzalanarkən sığortalı və sığortaçı bu şərtlərin müəyyən müddələrinin dəyişdirilməsi və ya istisna edilməsi, həmçinin ona müəyyən əlavələr edilməsi barədə razılığa gələ bilirlər.

Maddə 15. Mühüm şərtlər

- 15.1. Sığorta şəhadətnaməsində mühüm şərtlər müəyyən oluna bilər.
- 15.2. Sığortalı tərəfindən bu mühüm şərtlərin yerinə yetirilməməsi sığortaçının ödəniş verməkdən imtina etməsi və ya sığorta müqaviləsini (şəhadətnaməsini) ləğv etməsi üçün əsasdır.

Maddə 16. Sığorta müqaviləsinin (şəhadətnamənin) müddəti

- 16.1. Sığorta müqaviləsi müəyyən müddət üçün bağlanılır.
- 16.2. Sığorta yalnız müqavilənin (şəhadətnamənin) qüvvədə olduğu müddət ərzində baş verən sığorta hadisələrinə təminat verir.

Maddə 17. Sığorta riskinin artması

- 17.1. Sığorta şəhadətnaməsinin qüvvədə olduğu müddət ərzində sığortalı sığorta müqaviləsi bağlanan zaman sığortaçıya bildirdiyi hallarda baş verən, həmçinin sığorta riskinə əhəmiyyətli dərəcədə təsir edə biləcək və ona məlum olan digər bütün dəyişikliklər haqqında sığortaçıya təxirə salınmadan məlumat verməlidir.
- 17.2. Riskin artmasına təsir edən hallar barəsində məlumatı aldıqdan sonra sığortaçı sığorta şəhadətnaməsinin şərtlərinin dəyişdirilməsini və ya artan riskə mütənəsib olaraq əlavə sığorta mükafatının ödənilməsini tələb etmək hüququna malikdir.
- 17.3. Əgər sığortalı sığorta şəhadətnaməsinə edilən dəyişikliklərlə razılaşmazsa, və yaxud əlavə sığorta haqqı ödəməkdən imtina edərsə, sığorta şəhadətnaməsi riskdəki bu dəyişikliyin baş verdiyi andan etibarsız sayılır.

Maddə 18. Sığorta müqaviləsinin (şəhadətnaməsinin) vaxtından əvvəl ləğv edilməsi

- 18.1. Sığortalı əvvəlcədən sığortaçıya yazılı məlumat verməklə, istənilən vaxt sığorta müqaviləsindən imtina etməyə haqlıdır.
- 18.2. Sığortaçı əvvəlcədən sığortalıya yazılı məlumat verməklə, sığorta müqaviləsini (şəhadətnaməni) vaxtından əvvəl ləğv edə bilər.

FƏSİL 5. SIĞORTA HADİSƏSİ BAŞ VERDİKDƏ EDİLƏCƏK HƏRƏKƏTLƏR

Maddə 19. Sığorta hadisəsi haqqında məlumat vermək

- 19.1. Sığorta hadisəsi hesab edilən hal barəsində xəbərdar olduqdan dərhal sonra, sığortalı bu haqda sığortaçıya və ya onun nümayəndəsinə məlumat verməyə borcludur. Sığorta şəhadətnaməsində məlumat verməyin müddəti və üsulu göstərilmişdirsə, o müəyyən olunmuş müddətdə və həmin üsulla həyata keçirilməlidir.
- 19.2. Sığortalı baş verən hadisə barəsində səlahiyyətli dövlət orqanlarına məlumat verməyə və qanunvericiliklə ona aid edilmiş bütün öhdəlikləri yerinə yetirməyə borcludur.

Maddə 20. Zərərin qarşısının alınması və həcmnin azaldılması

- 20.1. Sığorta hadisəsi zamanı sığortalı mümkün zərərin qarşısını almaq və miqdarının azaltmaq üçün bütün ağlabatan və mümkün tədbirləri görməlidir.
- 20.2. Belə tədbirlər həyata keçirilərkən sığortalı sığortaçıdan aldığı bütün təlimatları yerinə yetirməlidir.

Maddə 21. Daşıyıcıya qarşı tələbin təmin olunması

- 21.1. Təyinat yerinə çatan yükü daşıyıcıdan alan zaman sığortalı ona baxış keçirilməsini təmin etməyə və yükdə əksiklik və ya korlanma müşahidə etdikdə bunu müvafiq qaydada təsdiq etməyə borcludur.
- 21.2. Əgər yükün əksikliyi və ya korlanması onun adi qaydada qəbul edilməsi zamanı aşkar oluna bilməzsə, yükün alınması anından 3 gün ərzində daşıyıcıya müraciət edilməlidir.

Maddə 22. Sığortaçı tərəfindən nəzarət

- 22.1. Sığortaçı sığorta hadisəsi və onun nəticələri ilə əlaqədar sığortalının bütün hərəkətləri üzərində nəzarət etmək və sığorta ödənişinin həyata keçirilməsinə təsir edə bilən bütün məsələlər haqqında qərar qəbul etmək imkanına malik olmalıdır.
- 22.2. Sığortalı sığorta hadisəsi nəticəsində zərər çəkmiş sığorta obyektini sığortaçı baxış keçirənə qədər sığorta hadisəsindən sonra düşdüyü vəziyyətdə saxlamağa borcludur.
- 22.3. Təmirin dəyəri sığortaçı ilə real təmir faktına əsasən müəyyən edildikdə, təmirin yeri də təmir başlanana qədər sığortaçı ilə razılaşdırılmalıdır.

- 22.4. Sığortalı sığorta hadisəsinə aid bütün sənədləri və məlumatı sığortaçıya təqdim etmək, həmçinin hadisənin digər iştirakçılarının və sığorta hadisəsi ilə bağlı məsələlərə baxan səlahiyyətli dövlət orqanlarının bütün hərəkətləri barədə təxirə salınmadan məlumat vermək öhdəliyi daşıyır.
- 22.5. Sığortalı sığortaçının ilkin razılığı olmadan onun məsuliyyətinin tanınmasına yönəlmiş hər hansı bir hərəkət etməyə, saziş imzalamağa və ya vəd verməyə haqlı deyildir.
- 22.6. Sığorta hadisəsi ilə bağlı bütün rəsmi və qeyri-rəsmi təhqiqatlarda sığortaçı öz hesabına sığortalının maraqlarını müdafiə etməlidir.

Maddə 23. Sığorta hadisəsinin sübut olunması

- 23.1. Sığorta hadisəsi faktının mövcudluğunu və onun səbəb olduğu zərərin həcmi sübut etmək sığortalının vəzifəsidir.
- 23.2. Sığorta hadisəsi faktının və şəraitinin, eyni zamanda zərərin miqdarının sübut edilməsi üçün sığortalı malik olduğu və həmçinin qanunvericiliyə və adi təcrübəyə müvafiq olaraq əldə etməli olduğu bütün sənədləri sığortaçıya təqdim etməyə borcludur.

FƏSİL 6. ÖDƏNİLƏN ZƏRƏRLƏR

Maddə 24. Ödəniləcək zərərlər

Sığortaçı sığorta hadisəsi nəticəsində ortaya çıxan aşağıdakı zərərləri ödəyir :

- 24.1. Yükə dəyən real zərəri;
- 24.2. Sığortaçı tərəfindən ödəniləcək zərərlərin həcmi azaldılması və ya qarşısının alınması məqsədilə çəkilən zəruri və məqsədyönlü xərcləri;
- 24.3. Sığorta hadisəsinin səbəbini və şəraitini araşdırmaq, həmçinin sığortaçı tərəfindən ödənilməli olan zərərin miqdarını müəyyən etmək məqsədilə çəkilən zəruri xərcləri.

Maddə 25. Yükə dəyən zərər

- 25.1. Yükə dəyən zərər aşağıdakı kimi müəyyən edilir :
 - 25.1.1. Məhv olduqda (tam və ya konstruktiv) – sığorta hadisəsi baş verən andakı bazar qiyməti həcmində;
 - 25.1.2. Ayrı-ayrı hissələrin dəyişdirilməsi zərurəti yarandıqda – vəziyyətlərindən asılı olaraq, köhnəlmə dəyəri hissəsi çıxılmaqla, dəyişdirilən eyni hissələrin bazar dəyəri həcmində;
 - 25.1.3. Təmir mümkün olan hallarda – görülən işlərin və zəruri materialların (xammalın) dəyəri həcmində.
- 25.2. Sığortaçının seçiminə əmlakın təmir xərcləri ya peşəkar ekspert təşkilatı tərəfindən hazırlanmış, tələb olunan təmirin (bərpanın) qiymətinin ilkin smetası (hesablanması, qiymətləndirilməsi) əsasında, ya da real təmir faktına əsasən müəyyən olunur.
- 25.3. Sığortaçı sığortalanmış əmlaka dəyən zərərin əvəzini yuxarıda göstərilən qaydada, hər bir sığorta hadisəsi üçün sığorta məbləği həddində ödəyir.

Maddə 26. Zərərin azaldılması məqsədilə çəkilən xərclər

- 26.1. Sığortaçı tərəfindən əvəzi ödənilməli olan zərərləri azaltmaq məqsədilə sığortalının çəkdiyi xərclər, həmin xərclərin digər zərərlərlə birlikdə sığorta məbləğini aşma bilməsindən asılı olmayaraq, sığortaçı tərəfindən ödənilir, bu şərtlə ki, belə xərclər zərurət və ya sığortaçının göstərişlərini yerinə yetirmək məqsədilə ortaya çıxmış olsun.
- 26.2. Sığortaçı zərərlərin qarşısını almaq və ya azaltmaq məqsədilə sığortalının bilərəkdən ağılabatan və mümkün (səmərəli) tədbirləri görməməsi nəticəsində ortaya çıxan zərərləri ödəmək öhdəliyindən azad edilir.

Maddə 27. Sığorta hadisəsinin araşdırılması məqsədilə çəkilən xərclər

Sığorta hadisəsinin səbəblərinin və şəraitinin aydınlaşdırılması, zərərlərin həcmi müəyyən edilməsi üçün çəkilən zəruri xərclər, bu xərclərin digər xərclərlə birlikdə sığorta məbləğini aşma bilməsindən asılı olmayaraq sığortaçı tərəfindən ödənilir.

Maddə 28. Qismən sığorta

Əgər yükün sığorta məbləği onun sığorta dəyərindən (sığorta müqaviləsi bağlandığı gün onun yerləşdiyi yerdəki bazar dəyəri) az müəyyən olunmuşdursa, sığortaçı dəymiş zərərin əvəzini sığorta məbləğinin sığorta dəyərinə olan nisbətində mütənasib qaydada ödəyir.

FƏSİL 7. SİĞORTA ÖDƏNİŞİ

Maddə 29. Sığorta ödənişinin hesablanması qaydası

Sığortalanmış maraqlara vurulan zərərin həcmi müəyyən olunduqdan sonra, sığorta ödənişinin hesablanması aşağıdakı qaydada həyata keçirilir :

- 29.1. Qismən sığorta zamanı – zərərin sığorta məbləğinin sığorta dəyərinə olan nisbətində mütənasib hissəsi müəyyən edilir;
- 29.2. Sığorta şəhadətnaməsində azadolma məbləği nəzərdə tutulduqda – ödənişin həcmi azadolma məbləğinin miqdarı çıxılmaqla müəyyən edilir;
- 29.3. Sığorta müqaviləsində (şəhadətnamədə) məsuliyyətin həddləri nəzərdə tutulmuşdursa, hər bir sığorta hadisəsinə görə sığorta ödənişinin maksimum miqdarı göstərilmiş həddi aşma bilməz;
- 29.4. Hər bir sığorta hadisəsinə görə sığorta ödənişinin ümumi miqdarı sığorta məbləğini aşma bilməz.

Maddə 30. Ödənilməmiş sığorta mükafatının hesaba alınması

Əgər sığorta ödənişinin verilməsi anına qədər sığorta mükafatı tam ödənilməmişdirsə, sığortaçı ödəniş zamanı sığorta haqlarının qalan hissəsini tutmağa haqlıdır.

Maddə 31. Qalıqlara olan hüququn keçməsi

- 31.1. Sığortaçı sığortalanmış əmlakın məhv olmasının əvəzini ödədikdə və ya onun ayrı-ayrı hissələrini başqası ilə əvəz etdikdə sığortalının həmin əmlaka və dəyişilmiş hissələrə olan hüquqları sığortaçıya keçir. Bütün qalıqlar sığortaçıya verilməlidir.
Sığortalı həmin hüquqların sığortaçıya keçməsi üçün bütün zəruri tədbirləri görməyə borcludur.
- 31.2. İtmiş əmlakın sonradan tapılması halında sığortaçı öz rəyində əsasən əmlakı özündə saxlamaq və yaxud sığortalıya qaytarmaq hüququna malikdir. İkinci halda əmlaka görə alınmış sığorta ödənişi sığortaçıya geri qaytarılmalıdır. Əgər əmlak korlanmış vəziyyətdə əldə olunarsa, sığortaçı sığortalıya həmin zərərlərin əvəzini ödəyir.

Maddə 32. Sığorta ödənişi verməkdən imtina

Aşağıdakı hallarda sığortaçı sığortalıya sığorta ödənişini verməkdən imtina etməyə haqlıdır :

- 32.1. Sığortalının ona məlum olan məlumatları verməməsi və ya riskin dərəcəsini və yaxud sığorta hadisəsi ilə bağlı şəraiti müəyyən etmək üçün mühüm əhəmiyyət daşıyan hallar barədə qəsdən yanlış məlumatlar verməsi;
- 32.2. Həmin şərtlərin yerinə yetirilməməsi ilə sığorta hadisəsi arasında əlaqənin olub-olmamasından asılı olmayaraq sığortalının sığorta müqaviləsinin mühüm şərtlərinə əməl etməməsi;
- 32.3. Sığortaçıya baş vermiş sığorta hadisəsi haqqında məlumat verməmə və ya gec məlumat vermə, o şərtlə ki, sığortaçıda belə məlumatın olmaması və ya yanlış məlumat olması onun üçün sığorta ödənişini vermək öhdəliyinin yaranmasına təsir etmək imkanına malik olsun;
- 32.4. Yerinə yetirilmədiyi təqdirdə sığorta hadisəsinin baş verməsinə və ya itkilərin həcmimin artmasına gətirib çıxarmış və ya kömək etmiş, yaxud da sığorta hadisəsinin şəraitinin düzgün aydınlaşdırılması imkanlarını pozmuşdursa, sığorta etdirənin sığorta müqaviləsinə (şəhadətnaməsinə), bu şərtlərə və ya qanunvericiliyə əsasən ona həvalə edilən öhdəlik və şərtləri yerinə yetirməməsi;
- 32.5. Sığorta qanunvericiliyi ilə nəzərdə tutulan digər hallarda.

FƏSİL 8. SUBROQASIYA HÜQUQU

Maddə 33. Cavabdeh şəxsə qarşı tələb hüququnun keçməsi

- 33.1. Sığorta hadisəsi nəticəsində əvəzi ödənilmiş zərərlərə görə cavabdeh olan şəxsdən sığortalının tələb etmək hüququ ödənilmiş məbləğ hüdudunda, subroqasiya qaydasında sığorta ödənişini vermiş sığortaçıya keçir.
- 33.2. Sığortalı sığortaçıya keçən tələb hüququnun həyata keçirilməsi üçün zəruri olan bütün sənədləri və sübutları ona təqdim etməli və bütün məlumatlar barədə onu xəbərdar etməlidir.

Maddə 34. Sığortalının cavabdeh şəxsə qarşı iddia hüququndan imtina etməsi

Əgər sığortalı sığortaçı tərəfindən əvəzi ödənilmiş zərərlərə görə cavabdeh olan şəxsdən özünün tələb hüququndan imtina edərsə və ya onun öz təqsiri ucbatından bu hüququn həyata keçirilməsi mümkün olmazsa, sığortaçı bütünlükdə və ya müvafiq qismdə sığorta ödənişi verməkdən azad olunur və verilmiş sığorta ödənişinin qaytarılmasını tələb etməyə haqlıdır.

Maddə 35. Üçüncü şəxslər tərəfindən zərərin ödənilməsi

Əgər sığortalı vurulmuş zərərlərə görə üçüncü şəxsdən (şəxslərdən) zərərin əvəzini almışdırsa, sığortaçı yalnız verilməli olan sığorta məbləği ilə sığorta etdirənin üçüncü şəxsdən (şəxslərdən) aldığı məbləğ arasındakı fərqə ödəyir.

FƏSİL 9. YEKUN MÜDDƏA

Maddə 36. Xüsusi şərtlər

Sığortanın predmeti olan yükün xüsusiyyətlərindən asılı olaraq bu qaydalarla yanaşı beynəlxalq təcrübədə tətbiq edilən xüsusi şərtlər də tətbiq edilə bilər.